

اسلامي ښوونه او روزنه

شپږم ټولگی





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل ځلېږي
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

اسلامي ښوونه او روزنه

شپږم ټولگي

د چاپ کال: ۱۳۹۸ هـ.ش.



د کتاب ځانګړتیاوې

مضمون: اسلامي ښوونه او روزنه

مؤلفین: د تعلیمي نصاب د اسلامي ښوونې او روزنې د برخې د درسي کتابونو مؤلفین

ادیت کوونکي: د پښتو ژبې د ادیت دیپارتمنت غړي

ټولګۍ: شپږم

د متن ژبه: پښتو

انکشاف ورکوونکۍ: د تعلیمي نصاب د پراختیا او درسي کتابونو د تألیف لوی ریاست

خپروونکۍ: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.



د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې موږ ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنگه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدينو شوراگانې د هېواد د پوهنیز نظام شپږگونې بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنگه په ښوونځیو، مدرسو او ټولو دولتي او خصوصي ښوونیزو تاسیساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. موږ په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هيله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هیڅ ډول هڅه او هاند ونه سپموي، او د یوه فعال او په ديني، ملي او انتقادي تفکر سمبال نسل په روزنه کې، زیار او کوشښ وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولنې متمدن او ګټور اوسېدونکي وي.

همدا راز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د ځیرکو او فعالو ګډونوالو په توګه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم.

د معیاري او پرمختللي ښوونیز نظام او د داسې ودان افغانستان په هیله چې وګړي یې خپلواک، پوه او سوکاله وي.

د پوهنې وزیر

دکتور محمد میرویس بلخي



فهرست

د لوست شمېره	لوست	مخ
لومړۍ لوست	د نبوي احاديثو مقام	۱
دويم لوست	د احاديثو ډولونه	۳
درېم لوست	شفاعت	۵
څلورم لوست	د اصحابو مقام	۷
پنځم لوست	قسم خوړل	۹
شپږم لوست	د قسم ډولونه	۱۱
اووم لوست	شرک	۱۳
اتم لوست	د شرک ډولونه	۱۵
نهم لوست	ريا	۱۷
لسم لوست	شرعي حکمونه (۱)	۱۹
يوولسم لوست	شرعي حکمونه (۲)	۲۱
دولسم لوست	د غسل فرضونه	۲۳
ديارلسم لوست	د غسل موجبات	۲۵
څوارلسم لوست	روژه	۲۷
پنځلسم لوست	د روژې فرضيت	۲۹
شپاړسم لوست	د روژې ډولونه	۳۱
اووه لسم لوست	د روژې فاسدوونکي	۳۳
اته لسم لوست	تراويح	۳۵



د لوست شمېره	لوست	مخ
نولسم لوست	اعتكاف	۳۷
شلم لوست	د فطر صدقه	۳۹
يووېشتم لوست	زكات	۴۱
دوه وېشتم لوست	د زكات نصاب	۴۳
دري وېشتم لوست	د غلو، دانو او مېوو زكات	۴۷
څلور وېشتم لوست	د څارويو زكات	۴۹
پنځه وېشتم لوست	د زكات مستحقين	۵۱
شپږ وېشتم لوست	حج	۵۳
اوه وېشتم لوست	د حج مسايل	۵۵
اته وېشتم لوست	حياء	۵۸
نهه وېشتم لوست	تواضع	۶۰
دېرشم لوست	صله رحمي	۶۲
يو دېرشم لوست	رېشتيا ويل	۶۴
دوه دېرشم - لوست	د مور او پلار اطاعت	۶۶
دري دېرشم لوست	اسراف	۶۸
څلور دېرشم لوست	حجاب	۷۰
پنځه دېرشم لوست	د صدقې فضايل	۷۲



د نبوي احاديثو مقام

د رسول الله ﷺ وينا، عمل او تقرير ته حديث ويل کېږي.

د پيغمبر ﷺ وينا وحې ده.

د پيغمبر ﷺ پروي د الله تعالى پروي ده، الله تعالى فرمايي: ﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ﴾ [النساء: ۵۹] ژباړه: اى مؤمنانوا! د الله او د رسول اطاعت وكړئ.

د كومو كارونو په كولو چې رسول الله ﷺ لارښوونه كړې هغه ترسره كوو او له كومو كارونو څخه يې چې منع كړې، له هغو څخه ډډه كوو. الله تعالى په دې اړه فرمايلي دي: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷]

ژباړه: په څه چې پيغمبر ﷺ تاسې ته امر كړى، نو هغه ومنئ او له څه شي څخه يې چې منع كړي يئ، له هغه منعه شئ.

د قرآن كريم ډېر حكمونه د رسول الله ﷺ په احاديثو كې بيان شوي دي.



۱. زده کوونکي دې د ښوونکي په مرسته د حضرت محمد ﷺ ځينې احاديث د بېلگې په ډول بيان کړي.
۲. زده کوونکي دې په خپل ژوند کې له پيغمبر ﷺ څخه د پيروي څو بېلگې ووايي.
۳. د ښوونکي په مرسته د نبوي احاديثو د ځينو کتابونو نومونه واخلي.



۱. حديث څه ته ويل کېږي؟
۲. الله تعالى مور ته د رسول الله ﷺ د احاديثو په هکله څه فرمايلي دي؟

۳. آیا د رسول الله ﷺ ويناوو او کړنو دواړو ته حديث ويل کېږي؟
۴. دا آيت «يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ» وژباړئ.



زده کوونکي دې پورتنی دواړه آيتونه حفظ او ژباړه دې زده کړي.

د احادیثو ډولونه

د پیغمبر ﷺ حدیثونه په درې ډوله دي:

۱- قولي حدیث: د پیغمبر ﷺ ویناوو ته قولي حدیث ویل کېږي، لکه: رسول الله ﷺ فرمایلي دي: «المُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ» رواه البخاری.

ژباړه: مسلمان هغه څوک دی، چې مسلمانان یې د ژبې او لاس له ضرر څخه په امن وي.

۲- فعلي حدیث: د رسول الله ﷺ کړنو ته فعلي حدیث ویل کېږي، لکه: «صَلَّى رَسُولُ اللَّهِ ﷺ، حِينَ سَافَرَ رَكْعَتَيْنِ، وَحِينَ أَقَامَ أَرْبَعًا» ژباړه: رسول الله ﷺ په سفر کې دوه رکعت له مونځ کاوه چې به مقیم وو، بیا به یې څلور رکعت له مونځ کاوه.

۳- تقريري حدیث: یو صحابي چې کوم کار د رسول الله ﷺ په وړاندې کړی وي او رسول الله ﷺ هغه کار بد نه وي گڼلی، دې ته تقريري حدیث ویل کېږي، لکه: په نبوي مسجد کې د حبشیانو لوبې چې د نېزو په وهلو سره یې کولې.



زده کوونکي دې په لاندې حدیثونو کې د وېنا، عمل او تقریر حدیثونه په گوته کړي:

۱. یو سړي له رسول الله ﷺ څخه وپوښتل: کوم مسلمان غوره دی؟ پیغمبر ﷺ ورته وفرمایل: هغه څوک غوره دی چې مسلمانان یې د ژبې او لاس له ضرر نه په امان وي. رواه مسلم.
۲. رسول الله ﷺ د لوی اختر په ورځ لومړی لمونځ وکړ، بیا یې خطبه وویل، ورپسې یې څاروی حلال کړ. متفق علیه.



۱. د پیغمبر ﷺ حدیثونه په څو ډوله دي؟
۲. قولی حدیث تعریف کړئ.
۳. فعلی حدیث تعریف کړئ.
۴. تقریری حدیث تعریف کړئ.



زده کوونکي دې پورتنی لوست په خپلو کتابچو کې ولیکي.

شفاعت

شفاعت سپارښتنې ته وايي.
الله ﷻ د قیامت په ورځ غوره خلکو ته د شفاعت اجازه ورکوي.
د الله ﷻ له اجازې پرته هېڅوک شفاعت نشي کولای.
نېک خلک به د مسلمانو گناهگارانو شفاعت کوي.
شفاعت د گناه د بښلو او جنت ته د تللو لپاره کېږي.
هر پیغمبر به د خپل امت شفاعت کوي.
رسول الله ﷺ به لومړی شفاعت کوي.
د دې امت غوره خلک د شفاعت حق لري.
د قرآن کریم قاري به د خپلې کورنۍ د لسو غړو شفاعت کوي.
شهید د ۷۰ تنو شفاعت کوي.
نېک اعمال د مسلمان شفاعت کوي.
قرآن کریم د خپل لوستونکي شفاعت کوي.





- ۱- زده کوونکي دې د بنوونکي په مرسته د شفاعت په اړه یو له بل سره خبرې وکړي.
- ۲- د قرآن کریم قاري ته ولې د شفاعت حق ورکول کېږي؟ زده کوونکي دې په دې هکله په خپلو منځو کې خبرې وکړي.
- ۳- په دنیا کې د نیکو خلکو په هکله سپارښتنه څنګه ده؟ په دې هکله د بنوونکي معلومات له ځان سره شریک کړئ.



- ۱- شفاعت څه ته ویل کېږي؟
- ۲- پیغمبران به د چا شفاعت کوي؟
- ۳- شهید د څو کسانو شفاعت کولای شي؟
- ۴- قرآن کریم د چا شفاعت کوي؟



زده کوونکي دې د کورنۍ له غړو سره د شفاعت په اړه خبرې وکړي.

د اصحابو مقام

اصحاب د صحابي جمع ده.

صحابي: هغه چاته ويل كېږي، چې پيغمبر ﷺ يې ليدلى وي، په هغه ېې ايمان راوړى وي او د ايمان په حالت كې وفات شوى وي. اصحابو كرامو رضی الله عنهم له رسول الله ﷺ سره د دين په خپرولو كې ډېر زيارونه گاللي او پدې لار كې يې هر ډول مالي او ځاني قربانۍ وركړي دي.

اصحاب رضی الله عنهم د اسلامي امت تر ټولو غوره خلك دي. د رسول الله ﷺ اصحاب د هدايت مشالونه دي، د هغوى په پيروي كې مسلمانان سمه لار مومي. رسول الله ﷺ مور ته له اصحابو سره د مينې او اخلاص لارښوونه كړې ده.

مور ټولو صحابه كرامو رضی الله عنهم ته درناوى لرو. اصحابو ته بد ويل او د هغوى توهين كول لويه گناه ده. مشهور صحابه، لكه: حضرت ابوبكر صديق، حضرت عمر فاروق، حضرت عثمان، حضرت علي، حضرت زبير، بي بي خديجة الكبرى، بي بي عايشه او بي بي فاطمة الزهرا رضی الله تعالى عنهم او داسې نور دي.





- ۱- له رسول الله ﷺ څخه د اسلام دين چا زده كړ؟ او بيا يې نورې نړۍ ته څنگه ورساوه؟ په دې هكله خبرې وكړئ.
- ۲- هغه كوم اصحاب دي چې په دنيا كې پرې د جنت زيرى شوى؟ نومونه يې واخلي.
- ۳- هغه كوم اصحاب دي چې تر ټولو يې لومړى اسلام راوړى دى؟ په دې هكله د ښوونكي معلومات له ځان سره شريك كړئ.



- ۱- اصحاب چا ته ويل كېږي؟
- ۲- رسول الله ﷺ خپل امت ته د صحابه وو په هكله د څه شي سپارښتنه كړې ده؟
- ۳- د څو مشهورو اصحابو نومونه واخلي.



زده کوونکي دې پورتنۍ لوست په خپلو کتابچو کې وليکي.

قسم خوړل

مسلمان بايد له بې حايه قسم خوړلو څخه ډډه وکړي.

بې حايه قسم خوړل د منافق نښه ده.

که چېرې مسلمان قسم خوړلو ته اړ شي، نو د الله تعالی په نومونو او

يا صفتونو دې قسم وکړي، په دې هکله رسول الله ﷺ فرمايي: «مَنْ

كَانَ حَالِفًا فَلْيَحْلِفْ بِاللَّهِ أَوْ لِيَصُمْتُ» رواه البخاري

ژباړه: که څوک قسم کوي، نو په الله تعالی دې قسم وکړي او يا دې

پټه خوله پاتې شي.

د قسم له الفاظو څخه حینې يې دا دي:

۱- وَاللَّهِ. ۲- بِاللَّهِ. ۳- تَاللَّهِ. ۴- بِعِزَّةِ اللَّهِ. ۵- بِكَلَامِ اللَّهِ همدارنگه په

قرآن کریم هم قسم خوړل روا دي.

د اولاد په سر، په زیارت، آسمان، مسجد او داسې نورو شيانو قسم

خوړل، لویه گناه ده او پیغمبر ﷺ مور ترې منع کړي یو.



- ۱- د ښوونکي په مرسته ځينې هغه حالتونه بيان کړئ چې خلک پکې بې ځايه قسم کوي.
- ۲- آيا خپل ملگري سره په نه خبرو کولو قسم کول روا دي؟ په دې هکله خبرې وکړئ.
- ۳- د لوست حديث له يادو ووايئ.



- ۱- بې ځايه قسم خوړل د څه شي نښه ده؟
- ۲- که مسلمان قسم خوړولو ته اړ شي، نو په څه شي به قسم خوري؟
- ۳- رسول الله ﷺ د قسم خوړلو په اړه څه فرمايلي دي؟
- ۴- آيا د الله تعالی له نومونو او صفتونو پرته په نورو شيانو قسم خوړل گناه ده؟



زده کوونکي دې پورتنۍ لوست په خپلو کتابچو کې وليکي.

د قسم ډولونه

قسم په درې ډوله دی:

۱- لغوه قسم: بې له قصده قسم خوړلو ته لغوه قسم ویل کېږي، لکه ځینې خلک چې د عادت له مخې په خبرو کې وایي: والله داسې وو او قسم کولو ته یې اراده نه وي.

په لغوه قسم کې گناه او کفار نه لازميږي.

۲- منعده قسم: په راتلونکې زمانه کې د یو کار په کولو او یا نه کولو باندې قسم خوړلو ته منعده قسم ویل کېږي.

که څوک وروسته په خپل قسم کې پاتې نه شو، بلکې د خپل قسم خلاف کاري وکړ، نو په ده باندې کفار لازميږي.

۳- غموس قسم: قصداً په دروغو د تېر وخت د یو کار په کېدلو او یا نه کېدلو قسم خوړلو ته غموس قسم ویل کېږي.

لکه: څوک ښه خبر وي چې دا کار نه دی شوی، خو بیا هم قصداً په دروغو قسم خوري چې دا کار شوی دی.

غموس قسم انسان دوزخ ته داخلوي.

غموس قسم لویه گناه ده، کفار نه لري، بلکې انسان به الله تعالی ته تل ژړا او زاری کوي، څو یې دا گناه ورته وېشي.



- ۱- په نوبت سره د لغوه، منعده او غموس قسمونو بېلگې بیان کړئ.
- ۲- د چا پر حق سترگې پټول او قسم پرې خوړل. دا کوم ډول قسم دی؟
په دې هکله خبرې وکړئ.



- ۱- قسم په څو ډوله دی؟
- ۲- لغوه قسم کوم دی؟
- ۳- منعده قسم بیان کړئ.
- ۴- غموس قسم تعریف کړئ.



زده کوونکي دې د قسم ډولونه په خپلو کتابچو کې وليکي.

شرک

شرک له ټولو گناهونو څخه لویه گناه ده.

الله تعالیٰ مشرک ته بښنه نه کوي، الله تعالیٰ پدې اړه فرمایي: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ [النساء: ۴۸]

ژباړه: الله ﷻ یوازې شرک نه بښي، له شرک پرته نورې گناوې چې چا ته یې خوښه شي، وربښي یې.

موږ باید له شرکي اعمالو څخه ډډه وکړو، لکه:

- ۱- له الله تعالیٰ پرته د بل چا عبادت کول،
 - ۲- له الله تعالیٰ سره په ذات او صفاتو کې څوک شریک گڼل،
 - ۳- ساحر او کوډگرو ته تلل او باور پرې کول،
 - ۴- له الله تعالیٰ پرته بل چا ته بې له اسبابو د غیبو علم ثابتول،
 - ۵- په نېکو عملونو کې ریا کول،
 - ۶- له اسبابو پرته له مخلوق څخه مرسته غوښتل.
- که چېرې مشرک له شرک څخه توبه وکړي، الله تعالیٰ یې توبه قبلوي.



بحث پرې وکړئ:

- ۱- کائنات چا پیدا کړي؟ چا لمر، حُمکه او ستوري په هوا کې درولي؟
بارانونه څوک وروي؟ د عبادت لایق څوک دی؟
- ۲- له اسبابو پرته له مخلوق څخه د مرستې غوښتلو څو مثالونه ووايئ.



- ۱- آیا شرک تر ټولو لویه گناه ده؟
- ۲- څوک چې مشرک مړ شي، آیا الله تعالی هغه ته بښنه کوي؟
- ۳- کوم عملونه شرک بلل کېږي؟
- ۴- آیا په ژوند کې د مشرک توبه قبلېږي؟



زده کوونکي دې پورتنۍ لوست په خپلو کتابچو کې وليکي.

د شرک ډولونه

شرک په دوه ډوله دی.

۱- اکبر (لوی) شرک.

۲- اصغر (کوچنی) شرک.

له الله تعالى سره په عبادت کې شریک پیدا کولو ته اکبر (لوی) شرک ویل کېږي.

اکبر شرک انسان له اسلامه باسي او د تل لپاره به په دوزخ کې وي.
اصغر (کوچنی) شرک هغه گناهونه دي چې په احادیثو کې د شرک نسبت ورته شوی وي، تر څو خلک ترې ځان وساتي.
اصغر شرک لویه گناه ده، خو انسان له اسلامه نه باسي.
اصغر شرک، لکه: له الله تعالى پرته پر بل شي قسم خوړل او ریا کول.



۱- د ښوونکي په مرسته په نوبت سره د اکبر او اصغر شرک خو مثالونه بیان کړئ.

۲- ریا ولې اصغر شرک بلل کېږي؟ په دې هکله د ښوونکي معلومات له ځان شریک کړئ.



۱. شرک په څو ډوله دی؟

۲. اکبر (لوی) شرک کوم دی؟

۳. اصغر (کوچنی) شرک کوم دی؟

۴. آیا لوی شرک مسلمان له اسلام څخه باسي؟

۵. آیا ریا ته شرک ویل کېدای شي؟



زده کوونکي دې پورتنۍ لوست په خپلو کتابچو کې ولیکي.

ريا

حآن نبودنې ته ريا وايي، مور بڼه کارونه د الله ﷻ لپاره کوو.
په ريا کارۍ کې ثواب نشته، حکه ريا کوونکي د الله ﷻ رضا نه
غواړي.

اخلاص د نېک عمل د قبلیدو شرط دی، رسول الله ﷺ فرمايلي دي:
«إِنَّمَا الْأَعْمَالُ بِالنِّيَّاتِ» رواه البخاري

ژباړه: د عملونو ثواب په نیت پورې اړه لري.
ريا کول لویه گناه ده، رسول الله ﷺ فرمايي: حآن نبودنه پټ شرک
دی.

د خلکو پر وړاندې د فرض عملونو تر سره کول ريا نه گڼل کېږي.
مور له ريا کارۍ نه حآن ژغورو.

۱. د ښوونکي په مرسته د ریا په اړه یوله بل سره خبرې وکړئ.
۲. که څوک د دې لپاره صدقه ورکوي چې نوم یې په خلکو کې خپور شي، آیا د ده صدقه قبلېږي؟ په دې هکله په خپلو کې خبرې وکړئ.
۳. د ریا ضد څه شی دی؟ په گوته یې کړئ:
(رښتیا، اخلاص، قناعت)



۱. ریا څه ته ویل کېږي؟
۲. آیا ریا لویه گناه ده؟
۳. رسول الله ﷺ د ریا په هکله څه فرمایلي دي؟



زده کوونکي دې د کورنۍ د غړو په مرسته د ریا په اړه خبرې وکړي.

شرعي حکمونه (۱)

د اسلام دين مور ته د ژوند په ټولو چارو کې لارښوونه کړې ده، هغه څه چې زموږ په ګټه دي، موږ ته يې د هغو د سرته رسولو امر کړی او يا يې روا کړي دي او هغه څه چې زموږ په زيان دي، له هغو څخه يې منع کړي يو.

د شريعت حکمونه په دوه ډوله دي:

۱. اوامر:

اوامر: هغو حکمونو ته وايي چې الله تعالى يې په سرته رسولو امر کړی دی.

۲. نواهي:

نواهي: هغو حکمونو ته وايي چې شريعت ترې منع کړې ده، کول يې ګناه او الله تعالى پرې ناراضه کېږي.

اوامر د اهميت له مخې په لاندې برخو ویشل کېږي:

فرض: هغه حکم ته ويل کېږي چې مونږ يې په سرته رسولو مکلف يو، کول يې ثواب، پرېښودل يې ګناه ده او انکار ترې کفر دی، لکه: پنځه وخته فرض لمونځونه او فرضي روژه.

واجب: د فرضو په څير، کول يې حتمي او ثواب لري، پرېښودل يې ګناه ده او منکر يې فاسق بلل کېږي، لکه: د اختر لمونځ، د وترو لمونځ، د قنوت دعا ويل.

سنت: هغه حکم ته ویل کېږي چې کول یې ثواب او پرېښودل یې ملامتي ده، لکه: د ماسپښین شپږ رکعته سنت لمونځ، خلور له فرضو مخکې او دوه وروسته.

مستحب: هغه عمل ته ویل کېږي چې کول یې ثواب لري او پرېښودل یې نه گناه او نه ملامتي لري.

مباح: هغه عمل ته ویل کېږي چې په کولو او پرېښودلو کې یې گناه نه وي، لکه: ښکار کول.



۱. د ښوونکي په مرسته د فرضو، سنتو، مستحبو او مباحو څو نور مثالونه ووايئ.
۲. د لاندنيو چارو حکم ووايئ :
(اسراف، حج، غیبت، زکات، غلا، سلام اچول)



۱. شرعي حکمونه په څو ډوله دي؟
۲. فرض کوم حکم ته ویل کېږي؟
۳. سنت او مستحب کوم حکمونه دي؟
۴. مباح څه ته ویل کېږي؟



زده کوونکي دې د یاد لوست متن په خپلو کتابچو کې ولیکي.

شرعي حکمونه (۲)

د اسلام دين موږ له هغو کارونو څخه منع کړي يو چې کول يې زموږ په زيان دي، علماوو ناروا کارونه په دوو برخو ويشلي دي:

۱- حرام: هغه عمل ته ويل کېږي چې پرېښودل يې فرض وي، لکه: قتل، غلا، غيبت او داسې نور.

۲- مکروه: هغه عمل ته وايي چې په شريعت کې بد گڼل شوي وي. مکروه په دوه ډوله دي:

الف: تحريمي مکروه: هغه عمل ته ويل کېږي چې له سرته رسولو څخه يې شريعت منع کړې وي، کول يې گناه لري، خو له حرام څخه را ښکته وي، لکه: د اودس ماتې په وخت کې قبلې ته مخ کول او په لمانځه کې وينستان سمول.

ب: تنزيهي مکروه: هغه عمل ته ويل کېږي چې پرېښودل يې غوره وي، په کولو کې يې گناه نه وي، لکه: دويم رکعت له لومړي رکعت څخه اوږدول.



۱. زده کوونکي دې په دوو ډلو وویشل شي، یوه ډله دې د حرامو پنځه مثالونه ووايي، دویمه ډله دې د مکروهو پنځه مثالونه ووايي.
۲. زده کوونکي دې ووايي چې حرام له مکروه څخه څه توپیر لري؟ په دې هکله دې خبرې وکړي.



۱. حرام څه ته ویل کېږي؟ یو مثال یې ووايئ.
۲. آیا تحریمي مکروه پیژنئ؟ دوه مثالونه یې ووايئ.
۳. تنزیهی مکروه څه ته ویل کېږي؟ څو مثالونه یې په لمانځه کې ذکر کړئ.
۴. د حرامو او فرضو ترمنځ څه توپیر دی؟



زده کوونکي دې د لوست متن په خپلو کتابچو کې ولیکي.

د غسل فرضونه

د ټول بدن پرمينځلو ته غسل ويل كېږي.

د غسل فرضونه:

په غسل كې درې فرضونه دي:

۱. مضمضه: په خوله كې د اوبو اچولو او غرغره كولو ته مضمضه ويل كېږي.

۲. استنشاق: په پوزه كې د اوبو اچولو او بيرته لرې كولو ته يې استنشاق ويل كېږي.

۳. د ټول بدن پرمينځل: پداسې توگه چې په سر اوبه اچوي او ټول بدن وينځي، چې په ټولو اندامونو اوبه تېرې شي او د بدن هېڅ برخه وچه پاتې نشي.

يادونه: د بنځولپاره د وېستانو بيخ پرمينځل كفايت كوي، د كوڅيو پرانيستل ضرور نه دي.

۱. د ښوونکي په مرسته د غسل د گټو په هکله بحث وکړئ.
۲. د غسل د آدابو په هکله په خپلو منځو کې خبرې وکړئ.



۱. غسل تعريف کړئ.
۲. په غسل کې څو فرضونه دي؟
۳. مضمضه او استنشاق څه ته وايي؟
۴. آیا په غسل کې د ښځو لپاره د کوڅو پرانيستل فرض دي؟



زده کوونکي دې د لوست پوښتنې په خپلو کتابچو کې ځواب کړي.

د غسل موجبات

هغه څه چې له کبله يې پر مسلمان غسل لازمېږي، د غسل موجبات بلل کېږي.

غسل په دوه ډوله دی:

الف: فرض غسل . ب: سنت غسل.

الف: فرض غسل: په هر عاقل او بالغ مسلمان باندې په لاندې حالتونو کې غسل فرض کېږي:

- احتلام: يعنې په خوب کې غسل لازمېدل،
- جماع: د ښځې او خاوند کور والی او مباشرت،
- حيض: د ښځې مياشتنۍ ناروغي،
- نفاس: د ماشوم له زېږېدنې وروسته د مور ناروغي،
- ب: سنت غسل: په لاندې وختونو کې غسل سنت دی:
 ۱. د جمعي د لمانځه لپاره غسل کول،
 ۲. د اخرونو د لمنځونو لپاره غسل کول،
 ۳. له احرام تړلو څخه مخکې غسل کول.



بحث پرې وکړئ:

- ۱- د اسلام دين پاکی ته څومره ارزښت ورکوي؟
- ۲- که فرض غسل ونه شي، آیا لمونځ کېږي؟
- ۳- د غسل د گټو په هکله په خپلو منځو کې خبرې وکړئ.



۱. غسل په څو ډوله دی؟ بیان یې کړئ.
۲. په کومو حالتونو کې غسل فرض کېږي؟
۳. په کومو حالتونو کې غسل سنت دی؟



زده کوونکي دې د لوست پوښتنې په خپلو کتابچو کې ځواب کړي.

روژه

د روژې تعريف: له سپيده داغ (صبح صادق) څخه تر لمر پريوتو پورې له خوراک، څښاک او جماع څخه د عبادت په نيت ځان ساتلو ته روژه وايي.

روژه د اسلام له پنځو بناوو څخه ده.

رسول الله ﷺ د روژې په هکله داسې فرمايلي دي:

(د روژه نيوونکي لپاره دوې خوښۍ دي: يوه خوښي يې د روژه ماتي او بله يې د قيامت په ورځ له الله تعالى سره د ملاقات پر وخت رواه مسلم .

د روژې گټې:

- د روژې په نيولو سره د مسلمان ايمان غښتلی کېږي.
- روژه د مسلمان سپر دی، له دوزخ څخه يې ژغوري.
- روژه نيول د انسان روغتيا ته ډيرې گټې رسوي.
- د روژې په نيولو سره د مسلمان په زړه کې ترحم پيدا کېږي.
- روژه انسان ته د صبر او امانتدارۍ درس ورکوي.



۱. د روژې د پیل او پای د وختونو په هکله بحث وکړئ.
۲. کوم شیان د روژې ماتوونکي دي؟ په دې اړه په خپلو منځو کې مباحثه وکړئ.



۱. روژه څه ته ویل کېږي؟
۲. روژه نیول څه گټې لري؟ بیان یې کړئ.
۳. روژه نیول روغتیا ته څه گټه رسوي؟



زده کوونکي دې د روژې د گټو په هکله یوه مقاله ولیکي.

د روژې فرضیت

د رمضان میاشتي روژه نیول پر هر عاقل، بالغ، مسلمان باندي فرض دي.

د فرضیت دلیل:

الله تعالی فرمایلي دي: ﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ﴾. البقره (۱۸۳) آیت.

ژباړه: ای مؤمنانو! پر تاسو روژه فرض کړای شوې ده، لکه چې له تاسو څخه په مخکینيو خلکو فرض وه، د دې لپاره چې پرهیزگار شئ.

د رمضان د میاشتي فضیلتونه:

- په رمضان میاشت کې قرآن کریم نازل شوی دی.
- د رمضان د میاشتي په هکله رسول الله ﷺ داسې فرمایلي دي:
- د رمضان میاشتي په راتلو سره د جنت دروازي پرانیستل کېږي. د دوزخ دروازي بندېږي او لوی شیطانان تړل کېږي.
- دا میاشت د صبر میاشت ده چې بدل یې جنت دی.
- دا میاشت د برکت میاشت ده، د مسلمان رزق پکې زیاتېږي، لومړۍ لسیزه یې د رحمت، دویمه لسیزه یې د بښنې او وروستۍ لسیزه یې له دوزخ څخه د خلاصون وسیله ده.



- ۱- روژه ولې د صبر میاشت ده؟ بحث پرې وکړئ.
- ۲- د روژې لومړۍ لسيزه د رحمت، دویمه یې د بښنې او دریمه یې له دوزخ څخه د خلاصون وسیله ده، دا عبارت شرحه کړئ.



۱. روژه پر چا فرض ده؟
۲. د روژې د فرضیت دلیل ووایئ.
۳. د لوست د آیت ژباړه ولیکئ؟
۴. د روژې د میاشتي فضیلتونه ووایئ.



زده کوونکي دې د رمضان میاشتي د فضایلو په هکله مقاله ولیکي.

د روژې ډولونه

روژه د حکم له پلوه په لاندې ډولونو ویشل شوې ده:

۱- فرض ۲- واجب ۳- سنت ۴- ناروا.

۱- فرض روژه، لکه: د رمضان د میاشتې او د نذر روژې نیول.

۲- واجب روژه، لکه: د نفلي روژې له فاسدېدو وروسته قضایي راوړل.

۳- سنت روژه، په لاندې وختونو کې روژه نیول سنت دي:

- د محرم د میاشتې د نهمې او لسمې ورځې روژه نیول،

- د شوال د میاشتې شپږ ورځې روژه نیول،

- د عرفې د ورځې روژه نیول،

- په هره اوونۍ کې د دوشنبې او پنجشنبې د ورځو روژه نیول،

- د هرې قمري میاشتې د دیارلسمې، خوارلسمې او پنځلسمې ورځې

روژه نیول.

۴- ناروا روژه، لکه د شک د ورځې روژه نیول چې د رمضان میاشت

ثابته شوې نه وي او خلک یې د فرض روژې په نیت ونیسي، داسې

روژه نیول ناروا او نیوونکي یې گناه کار دي.

- همداراز د دواړو اخترونو په ورځو کې روژه نیول ناروا دي.



۱. د ښوونکي په مرسته هغه ورځې چې روژه نیول پکې ثواب لري، په گوته کړئ.
۲. د هغو ورځو په هکله مباحثه وکړئ چې روژه نیول پکې ناروا دي.



۱. روژه د حکم له پلوه په څو ډوله ده؟
۲. د فرض روژې یو مثال ووايست.
۳. په کومو ورځو کې روژه نیول سنت دي؟
۴. په کومو وختونو کې روژه نیول ناروا دي؟



زده کوونکي دې د کورنۍ د غړو په مرسته د شوال میاشتې او عرفې ورځې د روژې نیولو فضایل په خپلو کتابچو کې ولیکي او بیا دې په ټولګي کې ولولي.

د روژې فاسدوونکي

هر هغه څه چې روژه ورباندې ماتېږي، د روژې فاسدوونکي ورته ويل کېږي.

د روژې فاسدوونکي په لاندې ډول دي:

۱. په قصد سره خوراک او څښاک کول: په ورځ کې په قصد سره خوراک او څښاک کولو سره روژه ماتېږي، خو که چېرې په هېره سره څه وځوري يا وڅښي، روژه يې نه فاسدېږي.

۲. په قصد سره قی کول: که چېرې روژه نیوونکی په ډکه خوله قصداً قی وکړي، روژه يې فاسدېږي، خو که د ناروغۍ له کبله يې قی وکړ، روژه يې نه فاسدېږي.

۳. حیض: د بنځې د میاشتنۍ ناروغۍ په را تللو سره روژه فاسدېږي، بنځو ته جواز نلري چې د حیض پر مهال روژه ونيسي.

۴. نفاس: که بنځه د روژې په حالت کې ماشوم وزېږوي، روژه يې فاسدېږي او تر ټاکلې مودې پورې روژه نیول هم ورته روا نه دي.

۵. جماع (کور والی): په روژه کې د ورځې د بنځې او خاوند په کوروالي سره روژه فاسدېږي.



۱. د روژې د فاسدوونکو په هکله په خپلو منځو کې مباحثه وکړئ.
۲. د ناروغۍ په وخت په پیچکاري کولو روژه نه فاسدېږي. په دې هکله په خپلو منځو کې بحث وکړئ.



۱. د روژې فاسدوونکي څه ته وايي؟
۲. آیا د هیرې په حالت کې د خوراک له امله روژه ماتېږي؟
۳. قی په کوم حالت کې روژه ماتوي؟
۴. آیا نسځې ته د حیض او یا نفاس په حالت کې روژه نیول روا دي؟



زده کوونکي دې پورتنۍ پوښتنې په خپلو کتابچو کې ځواب کړي.

تراويح

د روژې په مياشت کې شل رکعتہ تراويح کول مؤکد سنت دي.
د ماخوستن د فرض لمانځه وروسته دوه دوه رکعتہ تراويح اداء
کېږي.

په جماعت سره د تراويح لمونځ کول ثواب لري.
رسول الله ﷺ او صحابه وو رضي الله عنهم تراويح په جماعت سره
اداء کړې دي.

حضرت عمر رضي الله عنه د خپل خلافت په وخت کې مسلمانانو ته د شل
رکعتہ تراويحو کولو لارښوونه وکړه.

په تراويحو کې امام په جهر سره قرائت لولي.
په تراويحو کې د ټول قرآن کریم لوستل مستحب دي.
په يوازې ډول (حَائِثَه) تراويح کول هم روا دي.



۱. آیا کله مو د تراویح په لمانځه کې گډون کړی؟ له نورو لمونځونو سره څه توپیر لري؟
۲. امام باید په تراویحو کې قرآن کریم څنگه ولولي؟ په دې هکله د ښوونکي معلومات له ځان سره شریک کړئ.



۱. تراویح په کوم وخت کې اداء کېږي؟
۲. تراویح څنگه اداء کېږي؟
۳. د تراویحو لمونځ څه حکم لري؟
۴. حضرت عمر رضی الله عنه د څو رکعتونو تراویحو لارښوونه کړې ده؟



زده کوونکي دې پورتنۍ پوښتنې په خپلو کتابچو کې ځواب کړي.

اعتكاف

اعتكاف په لغت كې په يو ځای كې پاتې كېدو ته وايي. په اصطلاح كې په جومات كې د عبادت په نيت وخت تېرولو ته اعتكاف ويل كېږي.

د رمضان مياشتې په وروستيو لسو ورځو كې اعتكاف كول كفايي سنت دي. رسول الله ﷺ به هر كال د روژې مياشتې په وروستيو لسو ورځو كې اعتكاف كاوه.

د اعتكاف شرطونه:

۱. اسلام: اعتكاف كوونكى بايد مسلمان وي.
 ۲. عقل: اعتكاف كوونكى بايد عاقل وي، د ليوني اعتكاف نه صحيح كېږي.
 ۳. مسجد: اعتكاف بايد په مسجد كې ترسره شي، خو ښځې كولاى شي چې په خپل كور كې په ځانگړي ځاى كې اعتكاف وكړي.
 ۴. د اعتكاف نيت كول.
 ۵. له حيض او نفاس څخه پاكوالى.
- د اعتكاف په هكله ځينې مسايل:
- اعتكاف كوونكى كولاى شي چې په لاندې حالتونو كې له جومات څخه ووځي:

۱. د قضاى حاجت لپاره .
۲. د جمعي د لمانځه د ادا کولو لپاره .
۳. د ضرورت لپاره ، لکه: د خوراک ، څښاک او درملنې لپاره چې بله چاره يې نه وي .



۱. په نوبت سره د اعتکاف تعريف او شرطونه په يادو ووايئ .
۲. په اعتکاف کې څه کول په کار دي؟ په دې هکله په خپلو منځو کې خبرې وکړئ .



۱. اعتکاف څه ته وايي؟
۲. اعتکاف څه حکم لري؟
۳. رسول الله ﷺ په کومو ورځو کې اعتکاف کاوه؟
۴. د اعتکاف د صحت لپاره کوم شيان شرط دي؟
۵. په کوم وخت کې اعتکاف کوونکى له مسجد څخه وتلاى شي؟



زده کوونکي دې د اعتکاف شرطونه په خپل تعبير په کتابچو کې وليکي .

د فطر صدقه

د کوچني اختر د لومړۍ ورځې سهار له را ختلو سره سم د فطر صدقه واجبېږي، خو له دې نه مخکې د روژې په را رسېدلو سره يې هم ادا کول روا دي.

رسول الله ﷺ د فطر د صدقې (سرسايې) په هکله فرمايلي دي: د فطر صدقه د روژه نيونکي لپاره له گناهونو څخه پاکي او د مسکينانو لپاره خوراک دی.

د فطر د صدقې اندازه:

- نيمه صاع غنم: چې له يوې كيلو او اته سوه گرامو سره برابره ده.
- همدا راز د پورتنۍ مقدار قيمت په افغانيو هم ورکول کېدای شي.

د فطر د صدقې شرطونه:

صدقه ورکوونکی بايد، مسلمان، آزاد او غني (د نصاب مالک) وي. پلار به له ځان او نورو نفقه خورو، لکه: ښځې او اولادونو څخه صدقه ورکوي.



۱. د خپلې کورنۍ د غړو د سرسايې اندازه معلومه کړئ. په دې هکله خبرې وکړئ.
۲. ستاسې د کورنۍ مشر د فطر صدقه چا ته ورکوي؟ بيان يې کړئ.
۳. د فطر صدقه په کوم وخت کې ورکول کېږي؟ بحث پرې وکړئ.



۱. د فطر صدقه کله واجبيږي؟
۲. د فطر صدقې په هکله پيغمبر ﷺ څه فرمايلي دي؟
۳. د فطر د صدقې مقدار ووايئ.
۴. د فطر صدقه پر چا واجبيږي؟
۵. آیا له کوچنيانو څخه د فطر صدقه ورکول کېږي؟



زده کوونکي دې پورتنۍ پوښتنې په خپلو کتابچو کې ځواب کړي.

زکات

زکات د اسلام مهم رکن دی چې د هجرت په دویم کال فرض شوی دی.

زکات په لغت کې پاکوالي او زیادت ته وایي او په اصطلاح کې هغه ټاکلې اندازه مال دی چې د شریعت په بنسټونه یې غنیان، اړو خلکو ته ورکوي.

الله تعالی مسلمانانو ته د زکات ورکولو حکم کوي: «وَأَتُوا الزَّكَاةَ» ژباړه: او زکات ورکړئ.

د زکات د فرضیت شرطونه:

په یوه مسلمان باندې هغه وخت زکات فرض کېږي چې لاندې شرطونه ولري:

۱. زکات ورکوونکی باید عاقل او بالغ وي.
 ۲. مال یې باید د نصاب کچې ته رسېدلی وي.
 ۳. مال به یې له بنسټیزو اړتیاوو، لکه: کور، سوارۍ او کالیوڅخه اضافه وي.
 ۴. د چا پور به پرې نه وي.
 ۵. پر مال به یې یو کال تیر شوی وي، پرته له مېوو او غلو څخه چې په هغو کې د کال تیریدل شرط نه دي.
- د زکات ورکولو گټې:

- زکات ورکوونکی په زکات ورکولو سره خپل مال پاکوي او په پاتې مال کې يې الله تعالی برکت اچوي.
- زکات ورکول له فقر سره مبارزه او له اړو خلکو سره مرسته ده.
- زکات ورکوونکی د اړو خلکو دعا تر لاسه کوي.
- په زکات ورکولو سره د مسلمانانو په منځ کې مینه او محبت زیاتېږي.



۱. د زکات د گټو په هکله بحث وکړئ.
۲. په زکات ورکولو سره د مسلمان مال پاکېږي. په دې هکله په خپلو منځو کې خبرې وکړئ.
۳. د زکات او صدقې تر منځ شته توپيرونه بیان کړئ.



۱. زکات په لغت او اصطلاح کې تعريف کړئ.
۲. څه وخت په يوه مسلمان زکات ورکول فرض کېږي؟
۳. زکات ورکول څه گټې لري؟



زده کوونکي دې د کورنۍ د غړو په مرسته د زکات د گټو په هکله لنډه مقاله وليکي.

د زکات نصاب

نصاب: د مال هغې ټاکلې اندازې ته وايي چې د شريعت له مخې زکات پکې فرض کېږي.

که يو شخص له يوه کال راهيسې د ۵۹۵ گرامو سپينو زرو مالک وي او له اړتياوو څخه يې دا مال زيات وي، نو دا شخص بايد له هرو څلوېښتو گرامو څخه يو گرام سپين زر او يا يې قيمت (پيسې) زکات ورکړي.

هغه مالونه چې زکات ترې ورکول کېږي، په لاندې ډول دي:

۱. سپين او سره زر او اوسنۍ پيسې.

۲. معدنونه،

۳. د تجارت توکي،

۴. مېوې او غلې،

۵. څاروي.

د سپينو او سرو زرو نصاب:



الف: سپين زر: كله چې سپين زر دوه سوه درهمو او يا (۵۹۵) گرامو ته ورسېږي، ورسره د تېر لوست شرطونه پوره کړي، زکات پکې فرض کېږي.

ب: سره زر: د سرو زرو نصاب (۲۰) مثقاله دی چې يو مثقال (۲۵، ۴) گرامه وزن لري، نو (۲۰) مثقاله سره زر (۸۵) گرامه کېږي. که څوک د (۸۵) گرامو په اندازه سره زر ولري، کال پرې تېر شوی وي او له بنسټيزو اړتياوو يې زيات وي، نو بايد له هرو څلوېښتو گرامو څخه يو گرام سره زر او يا يې قيمت زکات ورکړي. يادونه: په اوسنيو پيسو کې هم د سپينو زرو د نصاب له مخې زکات

ورکول کېږي، نو که چېرې یو شخص د (۵۹۵) گرامو د قیمت په اندازه پیسې ولري، په ده باندې زکات لازميږي.

زکات باید څومره ورکړل شي؟

له سپینو زرو، سرو زرو او پیسو څخه دوه نیم سلنه (له هرو څلوېښتو واحدونو یو واحد) زکات ورکول کېږي.

فعالیتونه

۱. زده کوونکې دې دوی ډلې شي، په ترتیب سره دې یوه ډله د لوست په هکله یو سوال مطرح کړي او بله ډله دې ځواب ووايي.
۲. اوس مهال د (۵۹۵) گرامه سپینو زرو قیمت څومره افغانۍ کېږي؟ په دې هکله له ښوونکي څخه مرسته وغواړئ.

پوښتنې

۱. نصاب څه ته وايي؟
۲. په کومو مالونو کې زکات فرض کېږي؟
۳. د سپینو زرو نصاب څومره دی؟

۴. د سرو زرو نصاب خومره دی؟

۵. له پیسو څخه څنګه زکات ورکول کېږي؟



لاندنيو پوښتنو ته په ځواب ورکولو سره يوه مقاله وليکئ چې تر اتو کړښو کمه نه وي:


۱- زکات ولې يوازې پر غنيانو فرض دی؟

۲- زکات ولې يوازې اړو خلکو ته ورکول کېږي؟

۳- زکات په ټولنه کې څنګه د خواخوږۍ او يووالي احساس رامنځته

کوي؟

د غلو، دانو او مېوو زکات



د ځمکې په حاصلاتو او مېوو کې د زکات ورکولو لپاره نصاب او د کال تیریدل شرط نه دي، کله چې فصل را ټول شي، که زیات او یا کم وي، باید زکات ترینه ورکړل شي.

ځمکه د حاصلاتو له مخې په دوه ډوله ده:

لومړی ډول:

هغه ځمکې چې د ارهټ یا ماشین په واسطه اوبه کېږي، له حاصلاتو څخه یې شلمه برخه زکات ورکول کېږي. د بیلگې په ډول له شلو منو غنمو څخه یې یو من غنم زکات ورکول کېږي.

دویم ډول:

هغه ځمکې چې په باران او یا روانو اوبو، لکه: ویالې او کاریز څخه خړوبېږي، له حاصلاتو څخه یې لسمه برخه زکات ورکول کېږي، یعنې له لس منه غنمو څخه یې یو من زکات ورکول کېږي. نورو نفقه خورو، لکه: ښځې او اولادونو څخه صدقه ورکوي.



۱. د خپلې سیمې ځمکې ته په کتلو سره دا جوته کړئ چې له حاصلاتو څخه یې لسمه او که شلمه برخه زکات ورکول کېږي؟
۲. که چېرې د ځمکې حاصلات ۱۰۰ منه غنم وي، باید څومره زکات یې ورکړل شي؟ په دې هکله خبرې وکړئ.




۱. آیا په غلو دانو او مېوو کې زکات شته؟
۲. آیا له غلو دانو او مېوو څخه د زکات ورکولو لپاره نصاب او د کال تیریدل شرط دي؟

۳. له کومو مېوو او حاصلاتو څخه لسمه برخه زکات ورکول کېږي؟
۴. له کومو حاصلاتو او مېوو څخه شلمه برخه زکات ورکول کېږي؟



زده کوونکي دې پورتنۍ پوښتنې په خپلو کتابچو کې ځواب کړي.

د څارويو زکات



په اوبانو، غواگانو او پسونو کې هغه وخت زکات فرض کېږي چې نصاب يې پوره کړی وي، يو کال پرې تیر شوی وي او خريدونکي وي.

۱. د اوبانو نصاب:

په پنځه څرنده اوبانو کې زکات فرض کېږي، د پورته شرطونو په رعايتولو سره بايد له هغو څخه يو پسه او يا يې قيمت زکات ورکړل شي.

۲. د غواگانو او مینو نصاب:

په دېرشو (۳۰) خريدونکو غواگانو او مینو کې يو کلن خوسى او يا يې قيمت زکات ورکول کېږي.

۳. د پسونو او وزو نصاب:

په څلویښتو (۴۰) څرنده پسونو او وزو کې یو پسه او یا یې قیمت زکات ورکول کېږي.

که چېرې څاروي له یاد شمیر څخه کم وي، زکات پکې نه فرض کېږي.



۱. د هغو څارویو په هکله بحث وکړئ چې په کورونو کې ساتل کېږي. آیا له هغو څارویو څخه زکات ورکول کېږي؟
۲. آیا د پسونو او مېړو په رڼه کې چې شمېر یې زیات وي زکات فرض دی؟ په دې هکله خبرې وکړئ.



۱. په څارویو کې کله زکات فرض کېږي؟
۲. د اوبسانو نصاب څومره دی؟
۳. د غواگانو او مینسو نصاب ووايئ.
۴. د پسونو او وزو نصاب څومره دی؟



زده کوونکي دې پورتنۍ پوښتنې په خپلو کتابچو کې ځواب کړي.

د زکات مستحقين

شریعت اته ډوله خلک د زکات مستحق بللي دي، یعنې دوی ته باید زکات ورکړل شي چې لاندې یې یادونه کېږي:

(فقیران، مسکینان، عاملین، مؤلفه القلوب، غلامان او وینځي، پوروري، مسافر او د الله ﷻ په لار کې وتلي خلک).

۱. **فقیران:** فقیران هغه اړ او محتاج خلک دي چې خپله سرمایه یې د دوی اړتیا نه پوره کوي، باید دوی ته زکات ورکړل شي.

۲. **مسکینان:** مسکینان هغه اړ او محتاج خلک دي چې هېڅ مال نه لري. د نورو خلکو مرستې ته زیاته اړتیا لري.

۳. **عاملین:** هغو خلکو ته وایې چې د حکومت له خوا د زکات راټولولو دنده پر غاړه لري، که چېرې معاش ونه لري، نو دوی ته هم له زکات څخه یوه اندازه مال ورکول کېږي.

۴. **مؤلفه القلوب:** دوی تازه مسلمان شوي خلک دي چې مسلمانان د دوی تایید ته اړتیا لري، نو اسلام ته د هڅونې په موخه له زکات څخه یوه برخه دوی ته ورکول کېږي.

۵. **غلامان او وینځي:** د غلامانو او وینځو د آزادۍ لپاره باید زکات ورکړل شي.

۶. پوروړي: هغه خلک چې پوروړي دي، دوی د زکات اخیستلو مستحق دي.

۷. ابن السبیل: ابن السبیل هغه مسافر ته ویل کېږي چې د سفر پر مهال یې خپل مال ته لاس رسی نه وي او مرستې ته اړتیا لري.

۸. فی سبیل الله: یعنې د الله ﷻ په لار کې وتلو خلکو ته د زکات ورکول، لکه: مجاهدین او یا د دیني علومو زده کوونکي.



۱. د زکات د مستحقو خلکو په هکله په خپلو منځو کې بحث وکړئ.
۲. یوزده کوونکی دې د مستحق نوم واخلي او بل دې له یاده هغه تعریف کړي.



۱. زکات کومو خلکو ته ورکول کېږي؟
۲. فقیر او مسکین چا ته ویل کېږي؟
۳. عامل ته زکات ورکول څه وخت جواز لري؟
۴. آیا مسافر او بندي ته زکات ورکول کېږي؟



زده کوونکي دې پورتنۍ پوښتنې په خپلو کتابچو کې ځواب کړي.

حج



حج په لغت کې قصد ته وايي او په اصطلاح کې د حج په مياشتو کې د الله ﷻ کور (کعبې) ته د ځانگړو عبادتونو په مقصد د مسلمان ورتگ ته حج ويل کېږي.

حج د اسلام پنځم رکن دی. د هجرت په نهم کال فرض شوی دی. هر توان لرونکی مسلمان بايد په ټول عمر کې يو ځل حج ادا کړي. حج زيات اجر او ثواب لري.

رسول الله ﷺ د حج په هکله فرمايي: که چېرې مسلمان د حج پر مهال له گناهونو او شخړو څخه ځان وساتي، له حج وروسته د ده ټول گناهونه بښل کېږي، لکه چې نوی مور زيږولی وي.

هر کال د نړۍ له گوټ گوټ څخه مسلمانان مکې مکرمې ته د حج لپاره راځي، د ابراهيم خليل الله او اسماعيل ذبيح الله ياد تازه کوي، د الله ﷻ له کور څخه طواف او د صفا او مروا ترمنځ سعي کوي.

د حج لپاره مسلمانان د احرام نيت ټري، د ذې الحجې په اتمه

ورځ حاجيان مني ته ځي او په نهمه ورځ يې په عرفات کې لمونځونه او دعاګانې کوي، له الله ﷻ څخه د گناهونو بښنه غواړي، د لمر له پړيو تلو وروسته مزدلفې ته راځي، هلته هم عبادت کوي او په لسمه ورځ چې د لوی اختر ورځ ده، حاجيان بېرته د بيت الله په لوري گرځي، په مني کې په وړو وړو کانو باندې عقبه جمره ولي، ورپسې قرباني کوي او د سر وينستان خړبي او يا يې کموي، وروسته غسل کوي، جامې اغوندي او د بيت الله طواف کوي.

له طواف وروسته حاجيان بېرته مني ته ځي او په يوولسمه او دولسمه ورځ هم په مني کې جمرې ولي چې په دې سره يې حج بشپړېږي.

فعاليتونه

۱. د حج په هکله په خپلو منځو کې بحث وکړئ.
۲. حاجيان په لاندې ځايونو کې څه ترسره کوي، بحث پرې وکړئ:
- صفا او مروه. - مني او عرفات. - مزدلفه.

پوښتنې

۱. حج په لغت او اصطلاح کې تعريف کړئ.
۲. حج کله فرض شو؟
۳. په کومه ورځ حاجيان عرفات ته ځي؟
۴. د حج په هکله پيغمبر ﷺ څه فرمايلي دي؟

کورنۍ دنده

زده کوونکي دې د کورنۍ د غړو په مرسته د حج په هکله لنډه مقاله وليکي.

د حج مسایل



حج د ځانگړو شرطونو په درلودلو سره پر مسلمان فرض کېږي.
په حج کې ځينې فرض، ځينې واجب او ځينې سنت عملونه دي.
د حج د فرضيت شرطونه:

۱. اسلام: حج پر مسلمان فرض دی.
۲. عقل: حج پر عاقل مسلمان باندې فرض کېږي، په ليوني باندې حج فرض نه دی.
۳. بلوغ: حج پر بالغ مسلمان فرض دی، په صغير باندې حج فرض نه دی.
۴. حريت: حج پر آزاد مسلمان باندې فرض کېږي، په غلام او وينځي باندې حج فرض نه دی.
۵. استطاعت: حج کونکي بايد مالي توان ولري، حج ته د تگ او بېرته راتگ او د همدې مودې لپاره د کور د مصرف لپاره پانگه ولري.

او که ویې نه لري، نو حج ور باندي فرض نه دی.
۶. د حج وخت: شریعت د حج د ادا کولو لپاره ځانگړی وخت ټاکلی دی چې د هجري قمري کال د دولسمې میاشتې (ذی الحجې) له



اتمې ورځې پیل او په دولسمه ورځ یې پای ته رسیږي.

له یادې مودې پرته حج نه کېږي، خو په نورو وختونو کې مسلمانان مکې مکرمې ته د عمرې د ادا کولو لپاره ځي.

د حج فرضونه:

۱. احرام تړل: د حج لپاره نیت کولو ته احرام ویل کېږي چې له هغه وروسته ځینې چارې پر حج کوونکي حرامېږي، لکه: د گنډلو جامو اغوستل، ښکار کول، د ویستانو او نوکانو غوڅول.

۲. په عرفات دریدل: حاجیان د ذی الحجې میاشتې په نهمه ورځ د عرفات میدان ته ځي، هلته دعاوې او لمونځونه کوي او له لمر پرېوتو وروسته بېرته راگرځي. په عرفات درېدل فرض دي.

۳. د زیارت طواف: د عقبې جمرې له ویشلو وروسته د اختر په لومړۍ ورځ حاجیان څاروي ذبحه کوي او له احرام څخه فارغېږي. له دې څخه وروسته د زیارت طواف کوي چې دې طواف ته فرضي طواف هم ویل کېږي.



۱. په يادو د حج د فرضيت شرطونه ووايئ.
۲. د حج فرضونه په نوبت سره نورو ته واوروئ.
۳. آيا غير بالغ مسلمان حج کولای شي ؟ په دې هکله په خپلو منځو کې خبرې وکړئ.



۱. د حج شرطونه ووايئ.
۲. استطاعت څه ته ويل کېږي؟
۳. پر عرفات درېدل په کومه ورځ ترسره کېږي؟
۴. احرام څه ته وايي؟
۵. په حج کې څو فرضه دي؟



زده کوونکي دې پورتنۍ پوښتنې په خپلو کتابچو کې ځواب کړي.

حياء

حياء هغه ښه خوی دی چې انسان نېکو کارونو ته هڅوي او له بدو کارونو څخه یې ژغوري.

حياء لرونکی شخص له الله تعالی او خلکو څخه شرمېږي. له بدو چارو ځان ساتي او نېکې چارې تر سره کوي.

رسول الله ﷺ د حياء په هکله داسې فرمايلي دي:
«الْإِيمَانُ بِضْعٌ وَسَبْعُونَ شُعْبَةً وَالْحَيَاءُ شُعْبَةٌ مِنَ الْإِيمَانِ».

ژباړه: ایمان څه د پاسه (۷۰) څانګې لري او حياء د ایمان یوه څانګه ده.

حضرت محمد ﷺ مسلمانانو ته د حياء لرلو سپارښتنه کړې ده.

یوه ورځ یوه صحابي خپل ورور ته د ډېرې حياء لرلو له کبله نصیحت کاوه، پدې وخت کې حضرت محمد ﷺ تیریده او د هغه نصیحت ته یې پام شو، پیغمبر ﷺ ورته وفرمایل: پرې یې ږده! له حياء سره تل خیر او نیمګړي مل وي.

حياء د ایمان ښه ده، مسلمان تل حياء لرونکی وي او له بې حياء چارو څخه ځان ساتي.

مسلمان تل له الله جلّ و جلاله څخه حياء کوي، حکمونه یې پر ځای کوي، خپله ژبه له فحش او سپکو ویلو او کنځلو څخه پاکه ساتي.

موږ باید تل حیا ولرو، ځکه بې حیايي انسان ناوړو کارونو ته هڅوي.

یادونه: د زده کړې پر مهال له ښوونکي څخه له پوښتنې او ځواب ورکولو ډډه کول حياء نه ګڼل کېږي، باید زده کوونکي د آدابو په رعایتولو سره د لوست په بهیر کې فعال ګډون ولري.

همدارنګه له خلکو سره له خبرو ډډه کول او ځان ګوښه کول هم حیا نه ګڼل کېږي.

په ژوند کې د حياء کولو خو بيلگې:

۱. مسلمان داسې جامې اغوندي چې ټول بدن يې پرې پټ شي، له نازکو او لنډو جامو څخه ډډه کوي.
۲. مسلمان سپکې او فحش خبرې نه کوي.
۳. مسلمان چاته کنځلې نه کوي.
۴. مسلمان څوک په بد نوم نه يادوي.
۵. مسلمان د الله تعالى او د خلکو پر وړاندې له ناروا کار څخه د حياء له کبله ډډه کوي.

فعاليتونه



۱. په ژوند کې د حيا اهميت او گټو په هکله په نوبت سره خبرې وکړئ.
۲. آيا په زده کړې کې له پوښتنې او ځواب ورکولو څخه ډډه کول حيا بلل کېږي؟ په دې هکله خبرې وکړئ.
۳. په جامو اغوستلو کې څرنگه حياء په پام کې نيول په کار دي؟ په دې هکله خبرې وکړئ.

پوښتنې



۱. حياء څه ته ويل کېږي؟
۲. رسول الله ﷺ د حياء په هکله څه فرمايلي دي؟
۳. آيا په زده کړه کې له پوښتنو او ځواب ورکولو څخه ډډه کول حياء گڼل کېږي؟
۴. مسلمان له کومو خبرو څخه ځان ساتي؟

کورنۍ دنده



زده کوونکي دې د کورنۍ غړو په مرسته د حياء په هکله لنډه مقاله وليکي.

تواضع

د ژوند په ټولو چارو کې حق منل او له خلکو سره په نرمۍ او درناوي چلند کولو ته تواضع ويل کېږي.

د اسلام دين موږ تواضع ته را بللي يو، رسول الله ﷺ فرمايلي دي: «مَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ»

ژباړه: هېڅوک د الله تعالى لپاره په درناوي او نرمۍ سره چلند نه غوره کوي، مگر الله تعالى يې اوچتوي.

په بل حديث کې رسول الله ﷺ داسې فرمايلي دي: الله جل جلاله ما ته حکم کړی چې له خلکو سره په تواضع او احترام چلند کوئ، تر څو خلک يو پر بل ځان غوره ونه گڼي او يو پر بل ظلم او تيري ونه کړي.

موږ بايد له خلکو سره په خوره ژبه چلند وکړو، په هر وخت کې حق ته غاړه کېږدو او هېڅ وخت له حق نه سرغړونه ونه کړو.

د ښوونکو، ټولگيوالو او گاونډيانو احترام وکړو، د مشرانو نصيحت واورو او عمل پرې وکړو.

د تواضع ضد کبر او لويي ده، کبر لويه گناه ده.

حضرت محمد ﷺ کبر داسې بيان کړی: کبر د حق نه منل او خلکو ته سپکاوی کول دي.

د ښکلو او پاکو جامو اغوستل کبر نه گڼل کېږي، بلکې اسلام مور ته د پاکۍ او نظافت امر کوي.

د تواضع يوه نښه دا ده چې مسلمان په سلام اچولو کې لومړيتوب وکړي، بل ته د سلام اچولو منتظر پاتې نشي.



۱. د ښوونکي په مرسته د تواضع څو بېلگې بیان کړئ.
۲. له مور او پلار سره څنګه رویه کول په کار دي؟ په دې هکله خبرې وکړئ.



۱. تواضع څه ته وايي؟ معنایې کړئ.
۲. د تواضع په هکله پیغمبر ﷺ څه فرمایلي دي؟
۳. د تواضع ضد څه شی دی؟
۴. کبر اولويي څه ته وايي؟
۵. آیا ښکلي او پاکي جامې اغوستل کبر گڼل کېږي؟



زده کوونکي دې د لوست حدیثونه په خپلو کتابچو کې ولیکي.

صله رحمي

د خپلولۍ پالنه، خپلوانو سره ښيگڼه، هغوی ته د خپل توان په اندازه ګټه او خیر رسول، په ستونزو او غم کې ورسره مرسته کولو ته صله رحمي وايي.

د اسلام دين موږ ته په صله رحمۍ امر کوي، له خپلوانو سره د خپلولۍ پالنه پر هر مسلمان واجب ده او قطع کول يې لويه ګناه ده. حضرت محمد ﷺ د صله رحمۍ په هکله داسې فرمايلي دي: که څوک غواړي چې په روزۍ او عمر کې يې برکت پيدا شي، له خپلوانو سره دې صله رحمي وکړي.

موږ او پلار سره صله رحمي له هر خپلوان څخه لومړيتوب لري.

د صله رحمۍ څو بيلګې:

۱. خپلوانو سره تګ او راتګ، له ژوند څخه يې ځان خبرول او د هغوی د خوشحاليو له څخه کول،

۲. د اړتيا په وخت کې هغوی سره هر ډول روا مرسته کول،

۳. خپلوانو ته نصيحت او سمه لاره ښوول،

۴. د خپلوانو په منځ کې د اتفاق او يووالي هڅه کول،

۵. هغوی سره ښه چلند کول او له بد چلند څخه ډډه کول،

۶. د خپلوانو احترام او عزت کول، په مينه او محبت سره هغوی ته

ښه راغلاست ويل.

د صله رحمې له گټو څخه:

۱. د صله رحمې په پاللو سره مسلمان د الله ﷻ رضا تر لاسه کوي.
۲. د صله رحمې له کبله د خپلوانو په منځ کې مینه او محبت زیاتېږي.
۳. صله رحمې په خلکو کې خوشحالي را منځ ته کوي.
۴. د صله رحمې په پاللو سره د مسلمانانو ستونزې او غمونه کمېږي.
۵. صله رحمې د دښمنۍ او کینې مخه نیسي.

فعالیتونه



۱. د صله رحمې په هکله په خپلو منځو کې مباحثه وکړئ.
۲. د خپلوانو سره صله رحمې څنگه کېدای شي؟ په دې هکله د ښوونکي معلومات له ځان سره شریک کړئ.



۱. صله رحمې څه ته وایي؟
۲. حضرت محمد ﷺ د صله رحمې په هکله څه فرمایلي دي؟
۳. د صله رحمې خوبیلگي ووايئ.
۴. د صله رحمې گټې ووايئ.



زده کوونکي دې د لوست حدیث شریف په خپلو کتابچو کې ولیکي.

رښتيا ويل

رښتيا ويل د مسلمان نښه ده. الله تعالى مور ته د رښتيا ويلو لار ښوونه کوي او فرمايي: ﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ (التوبة ۱۱۹ آيت)

ژباړه: اى مؤمنانوا! له الله نه وويريږئ او له رښتينو خلکو سره ملگري شئ. رسول الله ﷺ فرمايي: تل رښتيا ووايئ، رښتيا ويل مسلمان له هلاکت څخه ژغوري. متفق عليه

مور بايد په خپلو ويناوو او عملونو کې رښتيني واوسو. کله چې خبرې کوو، تل بايد رښتيا ووايو، له چا سره چې وعده کوو بايد سر ته يې ورسوو.

له خلکو سره زموږ اړيکې بايد صادقانه وي، مور مور او پلار ته تل رښتيا وايو، په ټولگي کې خپلو ټولگيو الو سره په رښتيا چلند کوو. د رښتيا وېلو گټې:

۱. په رښتيا ويلو سره الله ﷻ رضا کېږي.
۲. رښتيا ويل مسلمان نېکو کارونو ته هڅوي، له بدو کارونو نه يې ژغوري.

۳. په رښتيني انسان باندې خلک باور کوي.

۴. په رښتيا ويلو سره د انسان عزت زياتېږي.

۵. رښتيا ويل د نجات او خلاصون وسيله ده.

۱. د رښتیا ویلو په هکله په خپلو منځو کې بحث وکړئ.
۲. دروغ ویل څه زیانونه لري؟ بحث پرې وکړئ.



۱. الله تعالى مور ته د رښتیا ویلو په هکله څه لارښوونه کوي؟
۲. رسول الله ﷺ د رښتیا ویلو په هکله څه فرمایلي دي؟
۳. مور باید په وینا او عمل کې څنګه واوسو؟
۴. رښتیا ویل څه ګټه لري؟ بیان یې کړئ.
- ب: لاندې تش ځایونه په مناسبو کلمو سره ډک کړئ:
۱. مور باید په خپلو ویناوو او عملونو کې واوسو.
۲. رښتیا ویلو سره د انسان زیاتېږي.
۳. - ویل د مسلمان نښه ده.
۴. په رښتیا ویلو سره الله ﷻ کېږي.



زده کوونکي دې د مور او پلار د حقونو په هکله لنډه مقاله ولیکي.

د مور او پلار اطاعت

د مور او پلار اطاعت پر هر مسلمان فرض دی. مور باید په روا کارونو کې د مور او پلار خبره ومنو. د الله ﷻ رضا د مور او پلار په خوښۍ کې ده. الله تعالی مور ته له مور او پلار سره د ښېګڼې امر کړی دی: ﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا﴾ د الاسراء سورت ۲۳ آیت. ژباړه: او ستا رب فیصله کړې چې یوازې د یو الله ﷻ عبادت وکړئ او له مور او پلار سره احسان وکړئ. له مور او پلار سره ښېګڼه د هغوی پیروي کول دي. مور له مور او پلار سره په خوره او نرمه ژبه خبرې کوو، غوښتنو ته یې په درناوي ځواب وایو، د ژوند په چارو کې ور سره مرسته کوو. تل د مور او پلار احترام کوو. مور مور او پلار ته د خیر دعا کوو.

حکایت:

یوه ورځ یو صحابي حضرت محمد ﷺ ته له خپل پلار سره راغی، پیغمبر ﷺ ترې پوښتنه وکړه: دا سپین ږیری څوک دی؟ هغه وویل: زما پلار دی. حضرت محمد ﷺ ورته وفرمایل: له هغه نه مخکې مه ځه، مخکې ترې مه کېنه، نوم ورته مه اخله او داسې کار مه کوه چې خلک هغه ته کنځلې وکړي. رواه الطبرانی فی الاوسط

۱. د مور او پلار د اطاعت په هکله په خپلو منځو کې بحث وکړئ.
۲. د مور او پلار په وړاندې کوم آداب په پام کې نیول په کار دي؟ پدې هکله په خپلو منځو کې خبرې وکړئ.
۳. د مور او پلار په وړاندې (اف) کلمه ویل روا نه دي. بحث پرې وکړئ.



لاندې تش ځایونه په مناسبو کلمو سره ډک کړئ:

۱. د مور او پلار اطاعت پر هر مسلمان دی.
 ۲. مور باید په روا کارونو کې د مور او پلار وکړو.
 ۳. د الله ﷻ رضا د مور او پلار په کې ده.
- لاندې پوښتنې ځواب کړئ:
۱. الله ﷻ مور ته د مور او پلار په هکله څه لارښوونه کړې ده؟
 ۲. له مور او پلار سره ښکېنه څنګه کېدای شي؟
 ۳. رسول الله ﷺ د پلار د حقونو په هکله زوی ته څه لارښوونه کړې ده؟
 ۴. آیا تاسې مور او پلار ته د خیر دعا کوئ؟



زده کوونکي دې د مور او پلار د حقونو په هکله لنډه مقاله ولیکي.

اسراف

له اړتیا پرته، بې حایه د روا شیانو اضافه استعمال ته اسراف وېل کېږي.

اسراف په اسلام کې حرام او گناه ده.

الله تعالی موږ له اسراف څخه منع کړي یو: ﴿...وَلَا تُسْرِفُوا إِنَّهُ لَا يُحِبُّ الْمُسْرِفِينَ﴾ الاعراف سورت: ۳۱ آیت.

ژباړه: او تاسې اسراف مه کوئ، پرته له شکه الله تعالی اسراف کوونکي نه خوښوي.

رسول الله ﷺ فرمایي: «كُلُوا وَاشْرَبُوا وَابْسُوا وَتَصَدَّقُوا، فِي غَيْرِ إِسْرَافٍ وَلَا مَخِيلَةٍ». رواه البخاري.

ژباړه: خوراک او څښاک کوئ، جامې اغونډئ او صدقه ورکوئ، خو اسراف او کبر مه کوئ.

پوه انسان، تل له اسراف څخه ډډه کوي.

موږ باید د ژوند په ټولو چارو کې له اسراف نه ځان وساتو.

د اسراف څو مثالونه:

- له اړتیا پرته د اوبو زیات استعمال، آن تر دې چې په اوداسه کې هم اسراف بلل کېږي.

- له اندازې زیات خواړه تیارول او خوړل یې اسراف دی.

- له اړتیا پرته دېرې جامې او لباس اخیستل، اسراف بلل کېږي.

- له اړتيا پرته د برېښنا کارول اسراف بلل کېږي.

د اسراف له زيانونو څخه :

- اسراف شیطاني عمل دی، کول يې گناه ده.

- اسراف بې حايه د مال ضايع کول دي.

- اسراف انسان په گناهونو کې ښکيل کوي.

- اسراف مسلمان له عبادت او اطاعت څخه غافل کوي.



۱. د ښوونکي په مرسته په چاپیریال کې د اسراف خو بیلگې ووايئ.

۲. آیا د اسراف او سخاوت تر منځ توپیر شته؟ بحث پرې وکړئ.

۳. لاندې چارې په گوته کړئ چې روا او که ناروا دي:

(بخل ، مېلمه پالنه ، سخاوت ، پاسلنه)



۱. اسراف څه ته ویل کېږي؟

۲. اسراف ولې گناه ده؟

۳. الله تعالی موږ ته د اسراف په هکله څه لارښوونه کړې ده؟

۴. د اسراف خو مثالونه ووايئ.

۵. د اسراف خو زیانونه ووايئ.



زده کوونکي دې له لوست څخه په گټه اخیستني سره د اسراف په

هکله یوه مقاله ولیکي.

حجاب



الله تعالى مسلمانو بنځو ته د حجاب رعايتولو امر کوي.

د بنځې بدن او بڼاىست پټولو ته حجاب وايي.

مسلماننه بنځه بايد له نامحرمو څخه پرده وکړي.

حجاب د مسلمانې بنځې د عزت ساتنه کوي.

د مسلمانې بنځې لباس بايد لاندې ځانگړتياوې ولري:

۱. جامې بايد نرۍ نه وي چې بدن ترې ښکاره شي.

۲. جامې بايد پراخه وي، تنگې نه وي چې د بدن غړي پکې معلوم شي.

۳. جامې يې بايد د نارينه وو په څېر نه وي.

۴. جامې بايد د کافرانو له جامو سره مشابهت ونه لري.

۵. ټول بدن بايد پکې پټ شي.

د حجاب گټې:

- د حجاب په رعایتولو د الله تعالی امر پر حای کېږي.
- حجاب پر ښځه د تیري مخه نیسي.
- حجاب د پاکې او اصیلې ښځې نښه ده.
- خلک د حجاب لرونکې ښځې احترام کوي.

فعالیتونه

۱. د حجاب په هکله په خپلو منځو کې بحث وکړئ.
۲. حجاب د پاکې او اصیلې ښځې نښه ده. په دې هکله په خپلو منځو کې خبرې وکړئ.

پوښتنې

۱. الله تعالی مسلمانو ښځو ته د څه امر کړی دی؟
۲. حجاب څه ته وایي؟
۳. د مسلمانې ښځې لباس باید څه ځانگړتیاوې ولري؟
۴. حجاب کول ښځې ته څه گټه لري؟

کورنۍ دنده

زده کوونکي دې د یاد لوست گټې په خپلو کتابچو کې ولیکي او په راتلوونکي ورځ کې دې په ټولگي کې ولولي.

د صدقې فضایل



د الله تعالى مرسته له هغه بنده سره مل ده چې له نورو خلکو سره مرسته کوي.

مسلمان له اړو خلکو سره مرسته خپل مسؤولیت گڼي.

له خپل مال څخه مسکینانو او فقیرانو ته صدقه ورکوي.

مسلمان د توان او قدرت په اندازه صدقه ورکوي.

صدقه ورکول مسلمان له دوزخ څخه ژغوري.

رسول الله ﷺ داسې فرمایي: «اتَّقُوا النَّارَ وَلَوْ بِشِقِّ تَمْرَةٍ». رواه البخاري.

ژباړه: په صدقې ورکولو سره ځان له دوزخ څخه وژغوري، که څه هم د خرما یوه ټوټه وي.

لومړی باید غریبو او اړو خپلوانو ته صدقه ورکړل شي، په دې کې

اجر او ثواب زیات دی، رسول الله ﷺ فرمایي: «لَهُمَا أَجْرَانِ أَجْرُ الْقَرَابَةِ

وَأَجْرُ الصَّدَقَةِ». رواه البخاري.

ژباړه: د دوی لپاره دوه اجره دي، یو یې د خپلوی د پالنې او بل یې د صدقې ورکولو.

د صدقې ورکولو گټې:

- په صدقې ورکولو الله ﷻ له مسلمان څخه راضي کېږي.
- په صدقې ورکولو سره مسلمان له ډیرو ستونزو او مصیبتونو څخه نجات مومي.
- په صدقې ورکولو د مسلمانانو په منځ کې مینه او محبت زیاتېږي.
- الله تعالی د صدقې ورکوونکي په مال او عمر کې برکت اچوي.



۱. د خپلو مرستو څو بیلگې چې له غریبانو او خپلوانو سره مو کړې دي، په ټولگي کې بیان کړئ.
۲. صدقه او خیرات باید په پټه ورکړل شي. په دې هکله خبرې وکړئ.



لاندې پوښتنې ځواب کړئ:

۱. د الله تعالی مرسته له چا سره مل وي؟
۲. رسول الله ﷺ د صدقې په هکله موږ ته څه لارښوونه کړې ده؟
۳. لومړی باید چاته صدقه او خیرات ورکړل شي؟

۴. صدقه ورکول مسلمان ته څه گټه رسوي؟
- ب: لاندې تش ځایونه په مناسبو کلمو ډک کړئ:
۱. په صدقې ورکولو سره ځان له وژغورئ.
 ۲. لومړی باید غریبو او اړو ته صدقه ورکړل شي .
 ۳. په صدقې ورکولو سره له مسلمان څخه الله ﷻ کېږي.
 ۴. الله تعالی د صدقې ورکوونکي په مال او عمر کې اچوي.



زده کوونکي دې لوست په خپلو کتابچو کې وليکي.